

ສາທາລະນະລັດ ປະຊາທິປະໄຕ ປະຊາຊົນລາວ  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ  
«**ສຸຂສຸ**»

ພັກປະຊາຊົນປະຕິວັດລາວ  
ກົມການເມືອງສູນກາງພັກ

ເລກທີ 030 / ກມສພ  
ນະຄອນຫຼວງວຽງຈັນ, ວັນທີ 03 ມັງກອນ 2018

**ມະຕິ**  
**ວ່າດ້ວຍມາດຕະຖານຂອງພະນັກງານນໍາພາ-ຄຸ້ມຄອງ**

- ອີງຕາມ ມະຕິກອງປະຊຸມໃຫຍ່ຜູ້ແທນທົ່ວປະເທດຄັ້ງທີ X ຂອງພັກ ກ່ຽວກັບການປ່ຽນແປງ ໃໝ່ວຽກງານພະນັກງານ ແລະ ກົດລະບຽບຂອງພັກປະຊາຊົນປະຕິວັດລາວ ສະໄໝທີ X;
- ອີງຕາມ ລັດຖະທໍາມະນູນ ແລະ ກົດໝາຍ ແຫ່ງ ສປປ ລາວ;
- ອີງຕາມ ຄວາມຮຽກຮອງຕ້ອງການໃນການພັດທະນາປະເທດຊາດໃນໄລຍະໃໝ່;
- ອີງຕາມ ມະຕິກອງປະຊຸມວຽກງານຈັດຕັ້ງທົ່ວປະເທດ ຄັ້ງທີ X ກ່ຽວກັບວຽກງານພະນັກງານ;
- ອີງຕາມ ການສະເໜີຂອງ ຄະນະຈັດຕັ້ງສູນກາງພັກ.

**ກົມການເມືອງສູນກາງພັກ ຕົກລົງ**

**ພາກທີ I**  
**ຂໍ້ບັນຍັດລວມ**

**ມາດຕາ 1 ຈຸດປະສົງຄາດໝາຍ**

ມະຕິສະບັບນີ້ ກໍານົດເນື້ອໃນມາດຕະຖານລວມ, ມາດຕະຖານສະເພາະຂອງຕໍາແໜ່ງ ແລະ ກຸ່ມຕໍາແໜ່ງພະນັກງານນໍາພາ-ຄຸ້ມຄອງ ໃນທົ່ວລະບົບການເມືອງ ແຫ່ງ ສປປ ລາວ ເປັນພື້ນຖານໃນການເລືອກເຟັ້ນສ້າງແຜນກໍານົດ, ກໍ່ສ້າງ, ບໍາລຸງ, ຕີລາຄາ, ສັບຊ້ອນ, ຈັດ ວາງ, ແຕ່ງຕັ້ງພະນັກງານເຂົ້າໃນຕໍາແໜ່ງນໍາພາ-ຄຸ້ມຄອງແຕ່ລະຂັ້ນ, ເປັນບ່ອນອີງໃຫ້ ພະນັກງານ, ສະມາຊິກພັກ ໄດ້ຝຶກຝົນຫຼືຫຼອມຕົນເອງ.

**ມາດຕາ 2 ຂອບເຂດການນໍາໃຊ້**

ມະຕິສະບັບນີ້ ນໍາໃຊ້ສໍາລັບພະນັກງານນໍາພາ-ຄຸ້ມຄອງຢູ່ໃນອົງການຈັດຕັ້ງພັກ-ລັດ, ກໍາ ລັງປະກອບອາວຸດ, ແນວລາວສ້າງຊາດ, ສະຫະພັນນັກຮົບເກົ່າ, ອົງການຈັດຕັ້ງມະຫາຊົນ, ວິສະຫະກິດຂອງລັດຂັ້ນສູນກາງ ແລະ ທ້ອງຖິ່ນ.

# ພາກທີ II

## ມາດຕະຖານຂອງພະນັກງານນໍາພາ-ຄຸ້ມຄອງ

### ມາດຕາ 3 ມາດຕະຖານລວມ

#### 1. ດ້ານຄຸນທາດການເມືອງ

- ສົດໝັ້ນຕໍ່ອຸດົມການສັງຄົມນິຍົມ; ມີຄວາມຈົ່ງຮັກພັກດີຕໍ່ພັກ, ຕໍ່ປະເທດຊາດ, ຕໍ່ລະບອບປະຊາທິປະໄຕ ປະຊາຊົນ ຢ່າງໝັ້ນແໜ້ນ; ມີຫຼັກໝັ້ນມິດ-ສັດຕູຈະແຈ້ງ, ມີຄວາມຮັບຜິດຊອບສູງຕໍ່ໜ້າທີ່ວຽກງານທີ່ໄດ້ຮັບມອບໝາຍ, ເຄົາລົບ ແລະ ປະຕິບັດກົດລະບຽບຂອງພັກ, ລັດຖະທໍາມະນູນ, ກົດໝາຍຂອງລັດ ຢ່າງເຂັ້ມງວດ; ມີຄວາມສາມັກຄີ ເປັນເອກະພາບພາຍໃນພັກ, ພະນັກງານ, ສະມາຊິກພັກ; ມີປະຫວັດຕົນກໍາເນີດຈະແຈ້ງ ແລະ ການເຄື່ອນໄຫວດີ;
- ປະຕິບັດຕາມວັດຖຸປະສົງ ແລະ ອຸດົມການຂອງພັກ ຢ່າງສຸດກົກສຸດປາຍ, ໄດ້ຮັບຄວາມເຊື່ອໝັ້ນໄວ້ວາງໃຈຈາກພະນັກງານ, ສະມາຊິກພັກ, ມະຫາຊົນ ແລະ ປະຊາຊົນບັນດາເຜົ່າ, ເອົາໃຈໃສ່ຕໍ່ການຍົກລະດັບຊີວິດການເປັນຢູ່ທາງດ້ານວັດຖຸ, ຈິດໃຈ ແລະ ເຄົາລົບສິດເປັນເຈົ້າຂອງປະຊາຊົນ;
- ກຽມພ້ອມຮັບເອົາທຸກໜ້າທີ່ວຽກງານ, ບໍ່ເລືອກວຽກເລືອກງານທີ່ການຈັດຕັ້ງ ແລະ ໝູ່ຄະນະມອບໝາຍໃຫ້ດ້ວຍຄວາມຮັບຜິດຊອບສູງ ແລະ ບໍ່ລັ່ງເລທໍາຖອຍຕໍ່ຄວາມຫຍຸ້ງຍາກໃດໆ.

#### 2. ດ້ານຄຸນສົມບັດສິນທໍາປະຕິວັດ ແລະ ແບບແຜນດໍາລົງຊີວິດ

- ມີນໍ້າໃຈເສຍສະຫຼະເພື່ອຊາດ, ເພື່ອປະຊາຊົນ, ສຸມສະຕິປັນຍາ ແລະ ກໍາລັງວັງຊາຂອງຕົນເພື່ອຮັບໃຊ້ຊາດ ແລະ ຮັບໃຊ້ປະຊາຊົນດ້ວຍຄວາມບໍລິສຸດໃຈ;
- ດໍາລົງຊີວິດດ້ວຍຄວາມບໍລິສຸດສັດຊື່, ປອດໃສ, ດຸໝັ່ນ, ອິດທິນ, ປະຢັດ, ມີຄວາມສຸພາບຮຽບຮ້ອຍ ແລະ ເຮັດແທ້ທໍາຈິງ, ບຸກບືນຄັນຄວາຮໍາຮຽນພັດທະນາຕົນເອງ; ເປັນເຈົ້າການສະກັດກັ້ນຕ້ານພະຍາດອາດຍາສິດເອກະຊົນ, ຕ້ານທຸກພຶດຕິກໍາທີ່ເປັນການສໍ້ລາດບັງຫຼວງ, ປະກົດການຫຍໍ້ທໍາຕ່າງໆ ພາຍໃນພັກ ແລະ ທົ່ວສັງຄົມ;
- ມີຄວາມສາມັກຄີຊ່ວຍເຫຼືອເຊິ່ງກັນ ແລະ ກັນ ບົນພື້ນຖານແນວທາງນະໂຍບາຍ, ກົດລະບຽບຂອງພັກ, ກົດໝາຍຂອງລັດ, ບໍ່ມີແນວຄິດ ແລະ ການກະທໍາແບ່ງແຍກຄວາມສາມັກຄີ, ແນວຄິດແບ່ງພັກ, ແຍກພວກ, ຈຸມເຈື້ອເຊື້ອສາຍ ແລະ ກຸ່ມກ້ອນ, ຕື່ນຕົວຕໍານິຕິຊົມຕົນເອງ ແລະ ເພື່ອນສະຫາຍ; ຮັບພິຈາລະນາ, ແກ້ໄຂຄໍາຕໍານິຕິຊົມດ້ວຍຄວາມຈິງໃຈ, ມີທັດສະນະມະຫາຊົນ ແລະ ທັດສະນະແຮງງານຖືກຕ້ອງ.

#### 3. ດ້ານຄວາມຮູ້-ຄວາມສາມາດ

- ມີຄວາມຮູ້ພື້ນຖານກ່ຽວກັບລັດທິມາກ-ເລນິນ, ແນວຄິດ ໂກສອນ ພົມວິຫານ; ກໍາແໜ້ນແນວທາງແຜນນະໂຍບາຍຂອງພັກ ແລະ ແຜນພັດທະນາເສດຖະກິດ-ສັງຄົມຂອງລັດ;
- ມີລະດັບວິຊາສະເພາະໃດໜຶ່ງ, ມີລະດັບຄວາມຮູ້ດ້ານກົດໝາຍທີ່ສົມຄູກັບໜ້າທີ່ການເມືອງທີ່ໄດ້ຮັບມອບໝາຍ, ມີຄວາມຮູ້ພາສາຕ່າງປະເທດ, ສາມາດນໍາໃຊ້ເຕັກໂນໂລຊີທັນ

ສະໄໝ ແລະ ການສື່ສານ ທີ່ຈໍາເປັນ;

- ສາມາດຄົ້ນຄວ້າ, ເຊື່ອມຊຶມກໍາແໜ້ນແນວທາງແຜນນະໂຍບາຍຂອງພັກ, ກົດລະບຽບຂອງພັກ, ກົດໝາຍຂອງລັດ ແລະ ນໍາພາຈັດຕັ້ງປະຕິບັດມີຜົນສໍາເລັດ.

**4. ດ້ານແບບແຜນການນໍາພາ ແລະ ວິທີເຮັດວຽກ**

- ຍຶດໝັ້ນ ແລະ ປະຕິບັດຖືກຕ້ອງແບບແຜນເຮັດວຽກຕາມຫຼັກການລວມສູນປະຊາທິປະໄຕ, ປົກສາຫາລິຕົກລົງເປັນໝູ່ຄະນະ, ສຽງສ່ວນໜ້ອຍຂຶ້ນກັບສຽງສ່ວນຫຼາຍ, ບຸກຄົນຂຶ້ນກັບການຈັດຕັ້ງ, ເຄົາລົບ ແລະ ປະຕິບັດຕາມການຕົກລົງຂອງການຈັດຕັ້ງຢ່າງເຂັ້ມງວດ; ມີການສົມທົບກົມກຽວປັດໃຈນໍາພາຂອງຫົວໜ້າ ແລະ ໝູ່ຄະນະ; ເວົ້າ ແລະ ປະຕິບັດຕາມມະຕິ, ມີຄວາມເປັນເອກະພາບທາງດ້ານແນວຄິດ ແລະ ການກະທໍາ;
- ເຮັດວຽກມີແຜນການ, ມີໂຄງການ, ມີການຊຸກຍູ້ຕິດຕາມ, ກວດກາ, ສະຫຼຸບຕີລາຄາ, ຖອດຖອນບົດຮຽນ ແລະ ສອງແສງລາຍງານເປັນປົກກະຕິ;
- ມີແບບແຜນນໍາພາຕິດພັນກັບຮາກຖານ, ແທດຕົວຈິງ, ມີຄວາມຮັບຜິດຊອບສູງ ແລະ ເປັນແບບຢ່າງທີ່ດີ.

**5. ດ້ານສຸຂະພາບ**

- ມີສຸຂະພາບແຂງແຮງ ສາມາດປະຕິບັດໜ້າທີ່ການເມືອງທີ່ການຈັດຕັ້ງມອບໝາຍໃຫ້ສໍາເລັດເປັນຢ່າງດີ.

**ມາດຕາ 4 ມາດຕະຖານພະນັກງານນໍາພາ-ຄຸ້ມຄອງຂັ້ນຍຸດທະສາດຂອງພັກ-ລັດ**

**1. ມາດຕະຖານກໍາມະການກົມການເມືອງສູນກາງພັກ, ເລຂາທິການສູນກາງພັກ**

ນອກຈາກມາດຕະຖານລວມຂອງພະນັກງານນໍາພາ-ຄຸ້ມຄອງ ແລະ ມາດຕະຖານຂອງກໍາມະການສູນກາງພັກແລ້ວ ກໍາມະການກົມການເມືອງສູນກາງພັກ, ເລຂາທິການສູນກາງພັກ ຕ້ອງມີ:

- ກໍາແໜ້ນທາດແທປະຕິວັດ ແລະ ວິທະຍາສາດ ຂອງລັດທິມາກ-ເລນິນ, ແນວຄິດ ໂກສອນພົມວິຫານ, ມີຄວາມສະຫຼຽວສະຫຼາດໃນການໝູນໃຊ້ທິດສະດີດັ່ງກ່າວ ເຂົ້າໃນສະພາບຕົວຈິງຢ່າງຄອງຕົວ, ມີສາຍຕາຍຸດທະສາດເບິ່ງກວ້າງເຫັນໄກ, ກໍາແໜ້ນ ແລະ ປະຕິບັດໜ້າທີ່, ຂອບເຂດສິດຖືກຕ້ອງຕາມກົດລະບຽບຂອງພັກ, ກົດໝາຍ ແລະ ລະບຽບການຕ່າງໆ ຂອງລັດ, ຮູ້ເສີມຂະຫຍາຍຫົວຄິດປະດິດສ້າງຂອງໝູ່ຄະນະ ແລະ ຂອງມະຫາຊົນ;
- ມີຄວາມກາຫານ, ເດັດຂາດ ຕໍ່ສູ້ຕາມກັບທັດສະນະ, ແນວຄິດ, ການກະທໍາທີ່ບໍ່ຖືກຕ້ອງ ແລະ ຜິດເຂວ ເພື່ອປົກປ້ອງແນວທາງຂອງພັກ, ກົດໝາຍຂອງລັດ, ເດັດດຽວຍຶດໝັ້ນອຸດົມກຽນສັງຄົມນິຍົມ;
- ກໍາແໜ້ນ ແລະ ປະຕິບັດເຂັ້ມງວດຫຼັກການນໍາພາຂອງພັກ, ກໍາແໜ້ນວຽກງານກໍ່ສ້າງພັກ-ພະນັກງານ, ມີທັດສະນະຖືກຕ້ອງພາວະວິໄສ, ທຽງທໍາ, ຊື່ຕົງ ແລະ ບໍ່ອະຄະຕິໃນການສັ່ງເກດ, ຕີລາຄາ ແລະ ຕົກລົງກຽວກັບບັນຫາພະນັກງານ;
- ກໍາແໜ້ນແນວທາງປ້ອງກັນຊາດ-ປ້ອງກັນຄວາມສະຫງົບ ແລະ ແນວທາງການຕ່າງປະເທດຂອງພັກ;
- ເປັນຄົນທຸງເຕົ້າໂຮມຄວາມສາມັກຄີພາຍໃນກົມການເມືອງສູນກາງພັກ, ຄະນະເລຂາທິ

- ການສູນກາງພັກ ແລະ ຄະນະບໍລິຫານງານສູນກາງພັກ, ຮູ້ເຕົ້າໂຮມຄວາມສາມັກຄີທົ່ວພັກ-ທົ່ວປວງຊົນ, ມີບົດບາດຕໍ່ສາກົນ ໄດ້ຮັບຄວາມເຊື່ອຖືຈາກພາຍໃນ ແລະ ຕ່າງປະເທດ;
- ເປັນຜູ້ທີ່ມີຄວາມເປັນແບບຢ່າງທີ່ດີໃນການປະຕິບັດແນວທາງນະໂຍບາຍຂອງພັກ ເຄົາລົບ, ປະຕິບັດກົດລະບຽບຂອງພັກ, ກົດໝາຍຂອງລັດ ແລະ ການດຳລົງຊີວິດ;
  - ເປັນກຳມະການສູນກາງພັກ ໜຶ່ງສະໄໝຂຶ້ນໄປ; ຜູ້ທີ່ຈະເລືອກຕັ້ງເປັນກຳມະການກົມການເມືອງສູນກາງພັກ ເທື່ອທຳອິດອາຍຸກະສຽນບໍ່ເກີນ 65 ປີ ແລະ ຜູ້ທີ່ເປັນກຳມະການກົມການເມືອງສູນກາງພັກແລ້ວ ຈະສືບຕໍ່ສະໝັກ ອາຍຸກະສຽນບໍ່ເກີນ 70 ປີ, ກໍລະນີຈຳເປັນ ແມ່ນໃຫ້ຄະນະບໍລິຫານງານສູນກາງພັກ ຕົກລົງ.

**2. ມາດຕະຖານເລຂາທິການໃຫຍ່, ປະທານປະເທດ**

ນອກຈາກມາດຕະຖານກຳມະການກົມການເມືອງສູນກາງພັກ, ເລຂາທິການສູນກາງພັກແລ້ວ ເລຂາທິການໃຫຍ່, ປະທານປະເທດ ຕ້ອງມີ:

- ເປັນຜູ້ທີ່ໄດ້ຮັບຄວາມເຊື່ອໝັ້ນໄວ້ວາງໃຈສູງ, ເປັນຄົນທຸງເຕົ້າໂຮມຄວາມສາມັກຄີ, ເປັນຫຼັກແຫຼ່ງໃນກົມການເມືອງສູນກາງພັກ, ຄະນະເລຂາທິການສູນກາງພັກ, ຄະນະບໍລິຫານງານສູນກາງພັກ, ທົ່ວພັກ ແລະ ທົ່ວປວງຊົນ, ເສີມຂະຫຍາຍກຳລັງແຮງສັງລວມທົ່ວພັກ, ທົ່ວປວງຊົນລາວບັນດາເຜົ່າ ເພື່ອປະຕິບັດ 2 ໜ້າທີ່ຍຸດທະສາດ ຄື: ປົກປັກຮັກສາ ແລະ ພັດທະນາປະເທດຊາດ ຕາມຈຸດໝາຍສັງຄົມນິຍົມ;
- ເປັນຜູ້ມີບົດບາດ ແລະ ຮັບຮູ້ຈາກປະເທດເພື່ອນມິດ ແລະ ສາກົນ;
- ເປັນກຳມະການກົມການເມືອງສູນກາງພັກ ໜຶ່ງສະໄໝຂຶ້ນໄປ.

**3. ມາດຕະຖານຜູ້ປະຈຳການຄະນະເລຂາທິການສູນກາງພັກ, ຮອງປະທານປະເທດ**

ນອກຈາກມາດຕະຖານກຳມະການກົມການເມືອງສູນກາງພັກ, ເລຂາທິການສູນກາງພັກແລ້ວ ຜູ້ປະຈຳການຄະນະເລຂາທິການສູນກາງພັກ, ຮອງປະທານປະເທດ ຕ້ອງມີ:

- ກຳແໜ້ນແນວທາງການຈັດຕັ້ງ, ກໍ່ສ້າງພັກ-ພະນັກງານ, ແນວທາງມະຫາຊົນຂອງພັກ ໄດ້ຮັບຄວາມເຊື່ອໝັ້ນໄວ້ວາງໃຈຈາກ ກົມການເມືອງສູນກາງພັກ, ຄະນະເລຂາທິການສູນກາງພັກ, ຄະນະບໍລິຫານງານສູນກາງພັກ, ທົ່ວພັກ-ລັດ ແລະ ທົ່ວສັງຄົມ;
- ມີຄວາມສະດຸງໄວ, ມີປະສົບການໃນການນຳພາຮອບດ້ານ, ສາມາດເຮັດບົດບາດເປັນໃຈກາງໃນການປະສານງານທົ່ວພັກ-ລັດ, ແນວລາວສ້າງຊາດ ແລະ ອົງການຈັດຕັ້ງມະຫາຊົນ;
- ເປັນກຳມະການກົມການເມືອງສູນກາງພັກ ໜຶ່ງສະໄໝຂຶ້ນໄປ.

**4. ມາດຕະຖານນາຍົກລັດຖະມົນຕີ**

ນອກຈາກມາດຕະຖານກຳມະການກົມການເມືອງສູນກາງພັກ, ເລຂາທິການສູນກາງພັກແລ້ວ ນາຍົກລັດຖະມົນຕີ ຕ້ອງມີ:

- ມີຄວາມຮູ້, ຄວາມສາມາດ, ມີວິໄສທັດໃນການວາງແຜນຍຸດທະສາດພັດທະນາເສດຖະກິດ-ສັງຄົມຂອງປະເທດ; ສາມາດຈັດຕັ້ງຜັນຂະຫຍາຍ, ຄຸ້ມຄອງ, ຊີ້ນຳ ແລະ ບໍລິຫານບັນດາອົງການລັດ ແລະ ອົງການປົກຄອງຂັ້ນທ້ອງຖິ່ນໃນການຄຸ້ມຄອງລັດ, ຄຸ້ມຄອງສັງຄົມດ້ວຍກົດໝາຍຢ່າງເຂັ້ມງວດ;

- ໄດ້ຮັບຄວາມເຊື່ອໝັ້ນໄວ້ວາງໃຈຈາກ ພະນັກງານ, ສະມາຊິກພັກ ແລະ ປະຊາຊົນ ບັນດາເພື່ອ; ເປັນຜູ້ມີບົດບາດ, ຮັບຮູ້ຈາກປະເທດເພື່ອນມິດ ແລະ ສາກົນ;
- ເປັນກຳມະການກົມການເມືອງສູນກາງພັກ ໜຶ່ງສະໄໝຂຶ້ນໄປ.

**5. ມາດຕະຖານປະທານສະພາແຫ່ງຊາດ**

ນອກຈາກມາດຕະຖານກຳມະການກົມການເມືອງສູນກາງພັກ, ເລຂາທິການສູນກາງ ພັກແລ້ວ ປະທານສະພາແຫ່ງຊາດ ຕ້ອງມີ:

- ມີຄວາມຮູ້, ຄວາມສາມາດ, ມີວິໄສທັດໃນການຊີ້ນຳຫັນແນວທາງແຜນນະໂຍບາຍ ຂອງພັກ ເປັນກົດໝາຍຂອງລັດ; ສາມາດຊີ້ນຳ-ນຳພາຕິດຕາມກວດກາການຈັດຕັ້ງ ປະຕິບັດກົດໝາຍຂອງລັດ ແລະ ການຕົກລົງບັນຫາສຳຄັນຂອງປະເທດຊາດ;
- ມີຄວາມຮູ້ ແລະ ກຳແໜ້ນເລິກເຊິ່ງລະບົບກົດໝາຍຂອງປະເທດຕົນ, ສາມາດນຳພາ, ອຳນວຍຄວບຄຸມກອງປະຊຸມສະພາແຫ່ງຊາດ ຢ່າງມີປະສິດທິພາບ;
- ໄດ້ຮັບຄວາມເຊື່ອໝັ້ນໄວ້ວາງໃຈຈາກພະນັກງານ, ສະມາຊິກພັກ ແລະ ປະຊາຊົນບັນດາ ເພື່ອ; ເປັນຜູ້ມີບົດບາດ ແລະ ຮັບຮູ້ຈາກປະເທດເພື່ອນມິດ ແລະ ສາກົນ;
- ເປັນກຳມະການກົມການເມືອງສູນກາງພັກ ໜຶ່ງສະໄໝຂຶ້ນໄປ ແລະ ເປັນສະມາຊິກສະ ພາແຫ່ງຊາດ.

**6. ມາດຕະຖານປະທານສູນກາງແນວລາວສ້າງຊາດ**

ນອກຈາກມາດຕະຖານກຳມະການກົມການເມືອງສູນກາງພັກ, ເລຂາທິການສູນກາງ ພັກແລ້ວ ປະທານສູນກາງແນວລາວສ້າງຊາດ ຕ້ອງມີ:

- ເປັນຜູ້ມີບົດບາດ, ສາມາດປຸກລະດົມເຕົ້າໂຮມຄວາມສາມັກຄີປະຊາຊົນ ຊັ້ນຄົນຕ່າງໆ;
- ມີຄວາມເຂົ້າໃຈກ່ຽວກັບວຽກງານແນວໂຮມ ແລະ ສາສະໜາໃນລະດັບແນວນອນ;
- ເປັນກຳມະການກົມການເມືອງສູນກາງພັກ.

**7. ມາດຕະຖານຮອງນາຍົກລັດຖະມົນຕີ**

ນອກຈາກມາດຕະຖານກຳມະການສູນກາງພັກແລ້ວ ຮອງນາຍົກລັດຖະມົນຕີ ຕ້ອງມີ:

- ມີຄວາມຮູ້, ຄວາມສາມາດ, ໃນການວາງແຜນຍຸດທະສາດພັດທະນາເສດຖະກິດ-ສັງຄົມ ສາມາດຈັດຕັ້ງຜັນຂະຫຍາຍຄຸ້ມຄອງ ຊີ້ນຳບັນດາອົງການລັດທີ່ຕົນເອງຮັບຜິດຊອບ ແລະ ອົງການປົກຄອງຂັ້ນທ້ອງຖິ່ນໃນການຄຸ້ມຄອງລັດ, ຄຸ້ມຄອງເສດຖະກິດ-ສັງຄົມດ້ວຍ ກົດໝາຍ ເຂັ້ມງວດ;
- ມີບົດຮຽນ ແລະ ປະສົບການໃນການຊີ້ນຳ-ນຳພາວຽກງານ ຄຸ້ມຄອງບໍລິຫານລັດຢູ່ສູນ ກາງ ຫຼື ທ້ອງຖິ່ນມາແລ້ວ;
- ເປັນກຳມະການສູນກາງພັກ ໜຶ່ງສະໄໝຂຶ້ນໄປ.

**8. ມາດຕະຖານຮອງປະທານສະພາແຫ່ງຊາດ**

ນອກຈາກມາດຕະຖານກຳມະການສູນກາງພັກແລ້ວ ຮອງປະທານສະພາແຫ່ງຊາດ ຕ້ອງມີ:

- ມີຄວາມຮູ້, ຄວາມສາມາດຊີ້ນຳ, ຫັນແນວທາງແຜນນະໂຍບາຍຂອງພັກ ເປັນກົດໝາຍ ຂອງລັດ ຂົງເຂດວຽກງານຕົນຮັບຜິດຊອບ ແລະ ຊີ້ນຳ-ນຳພາຕິດຕາມກວດກາການ

ຈັດຕັ້ງປະຕິບັດກົດໝາຍ;

- ມີຄວາມຮູ້, ກຳແໜ້ນລະບົບກົດໝາຍຂອງປະເທດ, ສາມາດນຳພາ, ອຳນວຍຄວບຄຸມກອງປະຊຸມສະພາແຫ່ງຊາດ ຢ່າງມີປະສິດທິພາບ;
- ມີບົດຮຽນ ແລະ ປະສົບການ ໃນການນຳພາວຽກງານດີເດັ່ນຢູ່ສູນກາງ ຫຼື ທ້ອງຖິ່ນມາແລ້ວ;
- ເປັນກຳມະການສູນກາງພັກ ໜຶ່ງສະໄໝຂຶ້ນໄປ ແລະ ເປັນສະມາຊິກສະພາແຫ່ງຊາດ.

**ມາດຕາ 5 ມາດຕະຖານພະນັກງານນຳພາ-ຄຸ້ມຄອງຂັ້ນສູງຂອງພັກ-ລັດ**

**1. ມາດຕະຖານກຳມະການສູນກາງພັກ**

ນອກຈາກມາດຕະຖານລວມຂອງພະນັກງານນຳພາ-ຄຸ້ມຄອງແລ້ວ ກຳມະການສູນກາງພັກ ຕ້ອງມີ:

- ມີວິໄສທັດເບິ່ງກວ້າງເຫັນໄກ ສາມາດຄົ້ນຄວ້າປະກອບຄຳເຫັນໃນການປັບປຸງບູລະນະແນວທາງແຜນນະໂຍບາຍຂອງພັກ, ກົດໝາຍຂອງລັດ ແລະ ແຜນພັດທະນາເສດຖະກິດ-ສັງຄົມ;
- ສາມາດຄົ້ນຄວ້າ, ກຳແໜ້ນແນວທາງນະໂຍບາຍ, ມະຕິ, ຄຳສັ່ງຂອງຂັ້ນເທິງ ແລະ ສະພາບຄວາມເປັນຈິງຂອງຂະແໜງການ ຫຼື ທ້ອງຖິ່ນຕົນ, ຫັນເປັນອັນລະອຽດ, ສາມາດນຳພາເຕົ້າໂຮມກຳລັງແຮງສັງລວມ ຊຶ່ງນຳເພື່ອຈັດຕັ້ງປະຕິບັດແນວທາງນະໂຍບາຍ, ແຜນພັດທະນາເສດຖະກິດ-ສັງຄົມຢູ່ຂະແໜງການ ຫຼື ທ້ອງຖິ່ນຕົນ;
- ກ້າຫານ ເດັດຂາດຕໍ່ສູ້ກັບທັດສະນະພິດເຂວ, ປະກົດການຫຍໍ້ໃນການຈັດຕັ້ງ ແລະ ສັງຄົມເພື່ອປົກປ້ອງແນວທາງແຜນນະໂຍບາຍຂອງພັກ, ລະບຽບ, ກົດໝາຍຂອງລັດ ແລະ ຄວາມຍຸຕິທຳໃນສັງຄົມ;
- ມີປະສົບການ ແລະ ເຮັດສຳເລັດໜ້າທີ່ໃນຕຳແໜ່ງໃດໜຶ່ງ ເປັນຫຼັກແຫຼ່ງໃນຄະນະບໍລິຫານງານພັກກະຊວງ-ອົງການ, ຄະນະບໍລິຫານງານພັກແຂວງ-ນະຄອນຫຼວງ ຫຼື ອົງການຈັດຕັ້ງມະຫາຊົນຂັ້ນສູນກາງມາກອນ. ຜູ້ຈະສະໝັກເປັນກຳມະການສົມບູນສູນກາງພັກ ເທື່ອທຳອິດຕ້ອງມີອາຍຸພັກ 10 ປີ ຂຶ້ນໄປ, ອາຍຸກະສຽນບໍ່ເກີນ 60 ປີ, ຜູ້ເກົ່າທີ່ຈະສືບຕໍ່ສະໝັກອາຍຸກະສຽນບໍ່ເກີນ 65 ປີ;
- ກຳມະການສຳຮອງສູນກາງພັກ ຕ້ອງມີອາຍຸພັກ 7 ປີຂຶ້ນໄປ, ອາຍຸກະສຽນບໍ່ເກີນ 50 ປີ.

**2. ມາດຕະຖານເລຂາຄະນະບໍລິຫານງານພັກກະຊວງ-ອົງການ, ແຂວງ-ນະຄອນຫຼວງ**

ນອກຈາກມາດຕະຖານລວມຂອງພະນັກງານນຳພາ-ຄຸ້ມຄອງ ແລະ ມາດຕະຖານກຳມະການປະຈຳພັກກະຊວງ-ອົງການ, ແຂວງ-ນະຄອນຫຼວງແລ້ວ ເລຂາພັກກະຊວງ-ອົງການ, ແຂວງ-ນະຄອນຫຼວງ ຕ້ອງມີ:

- ມີຄວາມຮູ້, ຄວາມສາມາດໂດດເດັ່ນ ແລະ ມີປະສົບການສູງໃນວຽກງານຕົນຮັບຜິດຊອບ, ສາມາດເປັນຄົນທຸງເຕົ້າໂຮມຄວາມສາມັກຄີພາຍໃນຄະນະບໍລິຫານງານພັກ, ຄະນະປະຈຳພັກ ແລະ ທົ່ວອົງຄະນະພັກຂັ້ນຕົນ;
- ກຳແໜ້ນແນວທາງການຈັດຕັ້ງວຽກງານກໍ່ສ້າງພັກ-ພະນັກງານ, ແນວທາງປ້ອງກັນຊາດ-ປ້ອງກັນຄວາມສະຫງົບຂອງພັກ, ແນວທາງມະຫາຊົນຂອງພັກ, ເພື່ອຊຶ່ງທົ່ວອົງຄະນະພັກຂະແໜງການ ແລະ ທ້ອງຖິ່ນຕົນ;
- ເປັນກຳມະການປະຈຳພັກກະຊວງ-ອົງການ, ແຂວງ-ນະຄອນຫຼວງ ໜຶ່ງສະໄໝຂຶ້ນໄປ.

3. ມາດຕະຖານຮອງເລຂາຄະນະບໍລິຫານງານພັກກະຊວງ-ອົງການ, ແຂວງ-ນະຄອນຫຼວງ

ນອກຈາກມາດຕະຖານລວມຂອງພະນັກງານນໍາພາ-ຄຸ້ມຄອງ ແລະ ມາດຕະຖານ ກໍາມະການຄະນະປະຈໍາພັກກະຊວງ-ອົງການ, ແຂວງ-ນະຄອນຫຼວງແລວ ຮອງເລຂາພັກ ກະຊວງ-ອົງການ, ແຂວງ-ນະຄອນຫຼວງ ຕ້ອງມີ:

- ກໍາແໜ້ນແນວທາງການຈັດຕັ້ງວຽກງານກໍ່ສ້າງພັກ-ພະນັກງານ, ແນວທາງມະຫາຊົນ ຂອງພັກ, ເພື່ອໝູນໃຊ້ເຂົ້າວຽກງານຢູ່ຂະແໜງການ ແລະ ທ່ອງຖິ່ນຕົນ;
- ມີຄວາມສະດຽງໄວ, ມີປະສິບການໃນການຊີ້ນໍາ-ນໍາພາຮອບດ້ານ, ເປັນໃຈກາງປະສານ ງານທົ່ວອົງຄະນະພັກ ແລະ ອົງການຈັດຕັ້ງມະຫາຊົນ ໃນຂະແໜງການ ແລະ ທ່ອງຖິ່ນຕົນ;
- ກໍາແໜ້ນວຽກງານປ້ອງກັນຊາດ, ປ້ອງກັນຄວາມສະຫງົບ, ວຽກງານສະພາປະຊາຊົນ ຂັ້ນທ່ອງຖິ່ນ ແລະ ວຽກງານ 3 ສາງ;
- ເປັນກໍາມະການປະຈໍາພັກ ຫຼື ກໍາມະການຄະນະບໍລິຫານງານພັກກະຊວງ-ອົງການ, ແຂວງ-ນະຄອນຫຼວງ ໜຶ່ງສະໄໝຂຶ້ນໄປ.

4. ມາດຕະຖານລັດຖະມົນຕີ, ຫົວໜ້າອົງການ ແລະ ທຽບເທົ່າ

ນອກຈາກມາດຕະຖານລວມຂອງພະນັກງານນໍາພາ-ຄຸ້ມຄອງແລວ ລັດຖະມົນຕີ, ຫົວ ໜ້າອົງການ ແລະ ທຽບເທົ່າ ຕ້ອງມີ:

- ມີລະດັບຄວາມຮູ້, ມີຄວາມສາມາດຫັນແນວທາງແຜນນະໂຍບາຍຂອງພັກ, ລະບຽບ, ກົດ ໝາຍຂອງລັດ, ເຂົ້າໃຈເລິກເຊິ່ງວຽກງານຄຸ້ມຄອງບໍລິຫານລັດ ເພື່ອກໍານົດທິດທາງ ແຜນການ, ໂຄງການພັດທະນາຂະແໜງການຕົນ;
- ສາມາດສະຫຼຸບ, ຖອດຖອນບົດຮຽນ ແລະ ຊອກເຫັນບັນດາມາດຕະການວິທີການແກ້ໄຂ ບັນຫາທີ່ເກີດຂຶ້ນໃນຂະແໜງການຕົນ;
- ມີຄວາມຮູ້, ມີບົດຮຽນໃນການນໍາພາ ແລະ ບໍລິຫານວຽກງານຂະແໜງທີ່ກືກຮັບຜິດ ຊອບ; ຕັດສິນບັນຫາເດັດຂາດຖືກທິດ, ທັນເວລາ ເພື່ອຕົກລົງແກ້ໄຂບັນຫາຫຍຸ້ງຍາກ ແລະ ສັບສົນຂຶ້ນກັບຂະແໜງຕົນຮັບຜິດຊອບ;
- ມີປະສິບການ ແລະ ສໍາເລັດໃນໜ້າທີ່ຕໍາແໜ່ງນໍາພາ-ຄຸ້ມຄອງໃດໜຶ່ງມາແລ້ວ;
- ຜູ້ເປັນເລຂາຄະນະບໍລິຫານງານສູນກາງຊາວໝູ່ມປະຊາຊົນປະຕິວັດລາວ ອາຍຸກະສຽນບໍ່ ເກີນ 50 ປີ.

5. ມາດຕະຖານຫົວໜ້າໄອຍະການປະຊາຊົນສູງສຸດ, ປະທານສານປະຊາຊົນສູງສຸດ ແລະ ປະທານອົງການກວດສອບແຫ່ງລັດ

ນອກຈາກມາດຕະຖານລວມຂອງພະນັກງານນໍາພາ-ຄຸ້ມຄອງ ແລະ ມາດຕະຖານ ສະເພາະຂະແໜງການທີ່ກົດໝາຍກໍານົດແລ້ວ ຫົວໜ້າໄອຍະການປະຊາຊົນສູງສຸດ, ປະທານ ສານປະຊາຊົນສູງສຸດ ແລະ ປະທານອົງການກວດສອບແຫ່ງລັດ ຕ້ອງມີ:

- ມີລະດັບຄວາມຮູ້, ກໍາແໜ້ນ ແລະ ສາມາດຫັນແນວທາງແຜນນະໂຍບາຍຂອງພັກ, ກົດ ໝາຍຂອງລັດ ເປັນທິດທາງ, ແຜນການ, ໂຄງການພັດທະນາຂະແໜງການຕົນ;
- ມີຄວາມຮູ້ເຂົ້າໃຈລະບົບກົດໝາຍຂອງ ສປປ ລາວ ຢ່າງເລິກເຊິ່ງ ແລະ ເຂົ້າໃຈພື້ນ ຖານກົດໝາຍສາກົນ;
- ເປັນຜູ້ມີຄວາມບໍລິສຸດສັດຊື່ຕໍ່ພັກ, ຕໍ່ລັດ, ຕໍ່ປະຊາຊົນ ມີຄວາມທ່ຽງທໍາພາວະວິໄສເດັດ ຂາດເຂັ້ມງວດ ໃນການປົກປ້ອງແນວທາງ, ປົກປ້ອງກົດໝາຍ, ປົກປ້ອງຜົນປະໂຫຍດ

- ອັນຊອບທຳຂອງປະຊາຊົນ, ຂອງປະເທດຊາດ ແລະ ຄວາມຍຸຕິທຳໃນສັງຄົມ;
- ມີປະສົບການ ແລະ ພົນສຳເລັດໃນໜ້າທີ່ຕ່າງໆນຳພາ-ຄຸ້ມຄອງໃດໜຶ່ງມາແລ້ວ.

**6. ມາດຕະຖານເຈົ້າແຂວງ-ເຈົ້າຄອງນະຄອນຫຼວງ**

ນອກຈາກມາດຕະຖານລວມຂອງພະນັກງານນຳພາ-ຄຸ້ມຄອງແລ້ວ ເຈົ້າແຂວງ-ເຈົ້າຄອງນະຄອນຫຼວງ ຕ້ອງມີ:

- ມີລະດັບຄວາມຮູ້ທາງດ້ານກົດໝາຍ, ຮູ້ວຽກງານປ້ອງກັນຊາດ-ປ້ອງກັນຄວາມສະຫງົບ, ມີຄວາມສາມາດຫັນແນວທາງແຜນນະໂຍບາຍຂອງພັກ, ລະບຽບ, ກົດໝາຍຂອງລັດ, ເຂົ້າໃຈເລິກເຊິ່ງວຽກງານຄຸ້ມຄອງບໍລິຫານລັດ ເພື່ອກຳນົດທິດທາງແຜນການ, ໂຄງການພັດທະນາທ້ອງຖິ່ນຕົນ;
- ເປັນໃຈກາງເຕົ້າໂຮມຄວາມສາມັກຄີ ແລະ ກຳແໜ້ນສະພາບຄວາມເປັນຈິງຂອງທ້ອງຖິ່ນ;
- ສາມາດສະຫຼຸບ, ຖອດຖອນບົດຮຽນ ແລະ ຊອກເຫັນມາດຕະການວິທີການແກ້ໄຂບັນຫາທີ່ເກີດຂຶ້ນໃນທ້ອງຖິ່ນຕົນ;
- ມີປະສົບການ ແລະ ພົນສຳເລັດໃນໜ້າທີ່ຕ່າງໆນຳພາ-ຄຸ້ມຄອງໃດໜຶ່ງມາແລ້ວ.

**7. ມາດຕະຖານຮອງລັດຖະມົນຕີ, ຮອງຫົວໜ້າອົງການ ແລະ ທຽບເທົ່າ**

ນອກຈາກມາດຕະຖານລວມຂອງພະນັກງານນຳພາ-ຄຸ້ມຄອງແລ້ວ ຮອງລັດຖະມົນຕີ, ຮອງຫົວໜ້າອົງການ ແລະ ທຽບເທົ່າ ຕ້ອງມີ:

- ມີລະດັບຄວາມຮູ້, ມີຄວາມສາມາດຫັນແນວທາງແຜນນະໂຍບາຍຂອງພັກ, ລະບຽບ, ກົດໝາຍຂອງລັດ ແລະ ເຂົ້າໃຈເລິກເຊິ່ງວຽກງານຄຸ້ມຄອງບໍລິຫານລັດ; ເພື່ອກຳນົດທິດທາງແຜນການ, ໂຄງການພັດທະນາຂະແໜງການຕົນ;
- ມີຄວາມຮູ້ທາງດ້ານວິຊາສະເພາະທີ່ແນ່ນອນ ແລະ ມີປະສົບການໃນຂະແໜງການທີ່ຖືກມອບໝາຍ;
- ສາມາດສະຫຼຸບ, ຖອດຖອນບົດຮຽນ ແລະ ຊອກເຫັນບັນດາມາດຕະການວິທີການແກ້ໄຂບັນຫາທີ່ເກີດຂຶ້ນໃນຂົງເຂດວຽກງານຕົນຮັບຜິດຊອບ;
- ມີພົນສຳເລັດໃນໜ້າທີ່ຕ່າງໆນຳພາ-ຄຸ້ມຄອງໃດໜຶ່ງມາແລ້ວ, ເປັນຜູ້ໜຸ່ມແໜ້ນ ແລະ ມີອະນຸທິດ ເປັນພະນັກງານສືບທອດປ່ຽນແທນ;
- ຜູ້ເປັນຮອງເລຂາຄະນະບໍລິຫານງານສູນກາງຊາວໝູ່ປະຊາຊົນປະຕິວັດລາວ ອາຍຸກະສຽນບໍ່ເກີນ 45 ປີ.

**8. ມາດຕະຖານຮອງຫົວໜ້າໄອຍະການປະຊາຊົນສູງສຸດ, ຮອງປະທານສານປະຊາຊົນສູງສຸດ ແລະ ຮອງປະທານອົງການກວດສອບແຫງລັດ**

ນອກຈາກມາດຕະຖານລວມຂອງພະນັກງານນຳພາ-ຄຸ້ມຄອງ ແລະ ມາດຕະຖານສະເພາະຂະແໜງການທີ່ກົດໝາຍກຳນົດແລ້ວ ຮອງຫົວໜ້າໄອຍະການປະຊາຊົນສູງສຸດ, ຮອງປະທານສານປະຊາຊົນສູງສຸດ ແລະ ຮອງປະທານອົງການກວດສອບແຫງລັດ ຕ້ອງມີ:

- ມີທັດສະນະຫຼັກໝັ້ນການເມືອງໝັ້ນແໜ້ນ, ເປັນເອກະພາບສູງກັບແນວທາງປ່ຽນແປງໃໝ່ຂອງພັກ, ມີຈິດໃຈຕົນຕົວເປັນເຈົ້າການຮັບໃຊ້ຊາດ, ຮັບໃຊ້ປະຊາຊົນ, ມີຄວາມສັດຊື່, ທຽງທຳ ແລະ ມີຄວາມເດັດຂາດຕັດສິນບັນຫາ;
- ມີລະດັບຄວາມຮູ້ ແລະ ເຂົ້າໃຈເລິກເຊິ່ງກ່ຽວກັບກົດໝາຍຂອງປະເທດ ແລະ ສາກົນ;

ມີຄວາມສາມາດຫັນແນວທາງແຜນນະໂຍບາຍຂອງພັກ, ລະບຽບ, ກົດໝາຍຂອງລັດ ເປັນແຜນການ, ໂຄງການພັດທະນາວຽກງານຕົນຮັບຜິດຊອບ ແລະ ຊີ້ນຳຈັດຕັ້ງປະຕິ ບັດໃຫ້ມີປະສິດທິຜົນ; ມີຜົນສຳເລັດໃນໜ້າທີ່ຕໍາແໜ່ງນຳພາ-ຄຸ້ມຄອງໃດໜຶ່ງມາແລ້ວ, ເປັນຜູ້ໝູ່ມແໜ້ນ ແລະ ມີອະນາຄົດ ເປັນພະນັກງານສືບທອດປ່ຽນແທນ.

**9. ມາດຕະຖານຮອງເຈົ້າແຂວງ-ຮອງເຈົ້າຄອງນະຄອນຫຼວງ**

ນອກຈາກມາດຕະຖານລວມຂອງພະນັກງານນຳພາ-ຄຸ້ມຄອງແລ້ວ ຮອງເຈົ້າ ແຂວງ-ຮອງເຈົ້າຄອງນະຄອນຫຼວງ ຕ້ອງມີ:

- ເປັນໃຈກາງເຕົ້າໂຮມຄວາມສາມັກຄີ ແລະ ກຳແໜ້ນສະພາບຄວາມເປັນຈິງຂອງທ້ອງ ຖິ່ນຕົນເພື່ອຊີ້ນຳ-ນຳພາແກ້ໄຂບັນຫາວຽກງານຕາມລະບຽບກົດໝາຍ;
- ສາມາດສະຫຼຸບ, ຖອດຖອນບົດຮຽນ ແລະ ຊອກເຫັນມາດຕະການວິທີການແກ້ໄຂບັນຫາ ທີ່ເກີດຂຶ້ນໃນທ້ອງຖິ່ນຕົນ;
- ມີຜົນສຳເລັດໃນໜ້າທີ່ຕໍາແໜ່ງນຳພາ-ຄຸ້ມຄອງໃດໜຶ່ງມາແລ້ວ, ເປັນຜູ້ໝູ່ມແໜ້ນ ແລະ ມີອະນາຄົດ ເປັນພະນັກງານສືບທອດປ່ຽນແທນ.

**ມາດຕາ 6 ມາດຕະຖານສະມາຊິກສະພາແຫ່ງຊາດ, ສະມາຊິກສະພາປະຊາຊົນຂັ້ນແຂວງ-ນະຄອນຫຼວງ**

ນອກຈາກມາດຕະຖານລວມຂອງພະນັກງານນຳພາ-ຄຸ້ມຄອງ ແລະ ມາດຕະຖານ ສະເພາະສະມາຊິກສະພາທີ່ກົດໝາຍກຳນົດແລ້ວ ສະມາຊິກສະພາແຫ່ງຊາດ, ສະມາຊິກ ສະພາປະຊາຊົນຂັ້ນແຂວງ-ນະຄອນຫຼວງ ຕ້ອງມີ:

- ມີທັດສະນະຫຼັກໝັ້ນການເມືອງໝັ້ນແໜ້ນ, ມີຄວາມຈົ່ງຮັກພັກດີຕໍ່ພັກ, ຕໍ່ລັດ, ຕໍ່ປະຊາຊົນ, ກຳແໜ້ນແນວທາງແຜນນະໂຍບາຍຂອງພັກ, ລະບຽບ, ກົດໝາຍຂອງລັດ ແຜນພັດທະ ນາເສດຖະກິດ-ສັງຄົມຂອງປະເທດຊາດ ແລະ ທ້ອງຖິ່ນແຕ່ລະໄລຍະ;
- ມີຄວາມຮູ້, ເຂົ້າໃຈກ່ຽວກັບລັດຖະທຳມະນູນ ແລະ ລະບົບກົດໝາຍຂອງປະເທດ, ສາມາດຄົ້ນ ຄວ້າປະກອບຄໍາຄິດ, ຄໍາເຫັນໃນການປັບປຸງບູລະນະຮ່າງກົດໝາຍແຕ່ລະຂົງເຂດວຽກງານ;
- ເປັນຕົວແທນທີ່ແທ້ຈິງໃຫ້ແກ່ເຈດຈຳນົງ ແລະ ຄວາມມຸ່ງມາດປາດຖະໜາຂອງປະຊາ ຊົນລາວ ທຸກຊັ້ນຄົນ.

**ມາດຕາ 7 ມາດຕະຖານຄະນະບໍລິຫານງານພັກກະຊວງ-ອົງການ, ແຂວງ-ນະຄອນຫຼວງ**

**1. ມາດຕະຖານກຳມະການຄະນະບໍລິຫານງານພັກກະຊວງ-ອົງການ, ແຂວງ-ນະຄອນຫຼວງ**

ນອກຈາກມາດຕະຖານລວມຂອງພະນັກງານນຳພາ-ຄຸ້ມຄອງແລ້ວ ກຳມະການຄະນະ ບໍລິຫານງານພັກກະຊວງ-ອົງການ, ແຂວງ-ນະຄອນຫຼວງ ຕ້ອງມີ:

- ມີທັດສະນະຫຼັກໝັ້ນການເມືອງໝັ້ນແໜ້ນ, ຄວາມເປັນເອກະພາບສູງຕໍ່ແນວທາງປ່ຽນ ແປງໃໝ່ຂອງພັກ, ບໍ່ຫວັ່ນໄຫວຄອນແຄນຕໍ່ສະພາບການຕ່າງໆ ທີ່ເກີດຂຶ້ນຢູ່ພາຍໃນ ແລະ ຕ່າງປະເທດ;
- ມີຄວາມບໍລິສຸດສັດຊື່ຕໍ່ພັກ, ຕໍ່ການຈັດຕັ້ງ, ຕໍ່ປະຊາຊົນ ແລະ ໝູ່ຄະນະ, ມີແບບແຜນດຳລົງ ຊີວິດປອດໃສ, ບໍ່ສວຍໃຊ້ຖານະຕໍາແໜ່ງ, ໜ້າທີ່ເພື່ອຜົນປະໂຫຍດສວນຕົວ, ຄອບຄົວ, ຍາດ ຜົນອາຍຸ, ພັກພວກ, ທ້ອງຖິ່ນ ແລະ ຊົນເຜົ່າຂອງຕົນ;
- ມີຄວາມຮູ້ດາວທິດສະດີການເມືອງ, ວຽກງານກຳສ້າງພັກ ແລະ ວຽກງານພະນັກງານ,

- ຮູ້ເຕົ້າໂຮມຄວາມສາມັກຄີ, ຮູ້ປຸກລະດົມຂົນຂວາຍມະຫາຊົນ, ຮູ້ຈັດຕັ້ງນຳພາພະນັກງານ, ສະມາຊິກພັກ ປະຕິບັດໜ້າທີ່ການເມືອງຢູ່ຂະແໜງການ ແລະ ທ້ອງຖິ່ນຕົນແຕ່ລະໄລຍະ;
- ສາມາດອຳນວຍຄວບຄຸມວຽກງານ, ມີປະສິບການໃນໜ້າທີ່ວຽກງານຂົງເຂດທີ່ຕົນຮັບຜິດຊອບ ມີຄວາມສາມາດແກ້ໄຂກໍລະນີຕ່າງໆ ຢ່າງຄ່ອງແຄ້ວຖືກຕ້ອງ ແລະ ທັນເວລາ;
- ຜູ້ທີ່ຈະເປັນກຳມະການຄະນະບໍລິຫານງານພັກກະຊວງ-ອົງການ, ແຂວງ-ນະຄອນຫຼວງ ເທື່ອທຳອິດ ຕ້ອງມີອາຍຸພັກ 7 ປີຂຶ້ນໄປ, ອາຍຸກະສຽນບໍ່ເກີນ 55 ປີ ແລະ ເປັນກຳມະການໃນຄະນະພັກຂັ້ນໃດໜຶ່ງ ໜຶ່ງສະໄໝຂຶ້ນໄປ.

**2. ມາດຕະຖານກຳມະການປະຈຳພັກກະຊວງ-ອົງການ, ແຂວງ-ນະຄອນຫຼວງ**

ນອກຈາກມາດຕະຖານກຳມະການຄະນະບໍລິຫານງານພັກກະຊວງ-ອົງການ, ແຂວງ-ນະຄອນຫຼວງແລ້ວ ກຳມະການປະຈຳພັກກະຊວງ-ອົງການ, ແຂວງ-ນະຄອນຫຼວງ ຕ້ອງມີ:

- ມີຄວາມສາມາດຫັນແນວທາງແຜນນະໂຍບາຍຂອງພັກ, ລະບຽບກົດໝາຍຂອງລັດ ແລະ ມະຕິກອງປະຊຸມໃຫຍ່ຂັ້ນຕົ້ນເຂົ້າໃນການສ້າງແຜນການ, ໂຄງການລະອຽດ, ນຳພາປະຕິບັດຢູ່ຂະແໜງການ ແລະ ທ້ອງຖິ່ນຕົນ;
- ໄດ້ຮັບຄວາມເຊື່ອໝັ້ນໄວ້ວາງໃຈໃນຄະນະບໍລິຫານງານພັກ ແລະ ທົ່ວອົງຄະນະພັກຂັ້ນຕົ້ນ, ເປັນແບບຢ່າງນຳພາໃນທຸກວຽກງານ, ເປັນຜູ້ກຳແໜ້ນ ແລະ ຢືດໝັ້ນອຸດົມການສັງຄົມນິຍົມ;
- ເປັນກຳມະການຄະນະບໍລິຫານງານພັກກະຊວງ-ອົງການ, ແຂວງ-ນະຄອນຫຼວງ ມາແລ້ວໜຶ່ງສະໄໝ.

**ມາດຕາ 8 ມາດຕະຖານພະນັກງານນຳພາ-ຄຸ້ມຄອງ, ບັນຊາຢູ່ກຳລັງປະກອບອາວຸດ**

ນອກຈາກມາດຕະຖານລວມຂອງພະນັກງານນຳພາ-ຄຸ້ມຄອງ ແລະ ມາດຕະຖານທີ່ໄດ້ກຳນົດໄວ້ໃນກົດໝາຍນາຍທະຫານກອງທັບປະຊາຊົນລາວ ແລະ ກົດໝາຍ ວ່າດ້ວຍກຳລັງປ້ອງກັນຄວາມສະຫງົບປະຊາຊົນແລ້ວ ພະນັກງານນຳພາ-ຄຸ້ມຄອງ, ບັນຊາຢູ່ກຳລັງປະກອບອາວຸດ ຕ້ອງມີ:

- ມີທັດສະນະຫຼັກໝັ້ນການເມືອງໜັກແໜ້ນ, ຈຳແນກມິດ-ສັດຕູຈະແຈ້ງ, ມີອຸດົມການສັງຄົມນິຍົມ, ມີນ້ຳໃຈຮັກຊາດ, ຮັກລະບອບປະຊາທິປະໄຕປະຊາຊົນ, ມີຄວາມຈິງຮັກພັກດີຕໍ່ພັກ ຕໍ່ປະຊາຊົນ, ມີນ້ຳໃຈຕໍ່ສູ້ເດັດດ່ຽວພິລະອາດຫານ, ມີຄວາມເສຍສະຫຼະສູງ ແລະ ທົນທານໜຽວແໜ້ນ, ມີຄວາມສາມາດ, ມີເຫວພິກໃນການແກ້ໄຂກໍລະນີຕ່າງໆ, ເປັນເຈົ້າການທັບມາງທຸກກິນອຸບາຍມາງເພຂອງສັດຕູ ແລະ ບັນດາອິດທິກຳລັງປໍລະປັກໃຫ້ປະລາໄຊ, ເຄົາລົບ ແລະ ປະຕິບັດລະບຽບວິໄນຂອງກຳລັງເຂັ້ມງວດ;
- ມີຄວາມຮູ້, ກຳແໜ້ນແນວທາງແຜນນະໂຍບາຍຂອງພັກ, ສາມາດຈັດຕັ້ງປະຕິບັດບົດບາດນຳພາ, ບັນຊາວຽກງານປ້ອງກັນຊາດ, ປ້ອງກັນຄວາມສະຫງົບ;
- ເປັນເຈົ້າການນຳພາປັບປຸງ, ສ້າງ ແລະ ພັດທະນາກຳລັງເຫຼົ່າລົບໃຫ້ເຂົ້າສູ່ລະບຽບແບບແຜນ.

**ມາດຕາ 9 ມາດຕະຖານພະນັກງານນຳພາ-ຄຸ້ມຄອງທີ່ມີຕຳແໜ່ງບໍລິຫານປະເພດ 1 ແລະ ປະເພດ 2**

ນອກຈາກມາດຕະຖານລວມຂອງພະນັກງານນຳພາ-ຄຸ້ມຄອງແລ້ວ ພະນັກງານນຳພາ-ຄຸ້ມຄອງທີ່ມີຕຳແໜ່ງບໍລິຫານປະເພດ 1 ແລະ ປະເພດ 2 ຕ້ອງມີ:

- ມີທັດສະນະຫຼັກໝັ້ນການເມືອງໜັກແໜ້ນ, ຈຳແນກມິດ-ສັດຕູຈະແຈ້ງ, ມີປະຫວັດຕົນກຳເນີດຈະແຈ້ງ, ການເຄື່ອນໄຫວດີ;
- ເປັນເອກະພາບສູງກັບແນວທາງປ່ຽນແປງໃໝ່ຂອງພັກ ແລະ ຮູ້ຈັດຕັ້ງຜັນຂະຫຍາຍແນວທາງ, ມະຕິ, ຄຳສັ່ງຂອງພັກ, ລະບຽບ, ກົດໝາຍຂອງລັດ ແລະ ແຜນພັດທະນາເສດຖະກິດ-ສັງຄົມເຂົ້າໃນໜ້າທີ່ການເມືອງທີ່ຖືກມອບໝາຍ;
- ຕ້ານກັບບັນດາທັດສະນະທີ່ຜິດເຂວ ແລະ ປົກປ້ອງແນວທາງແຜນນະໂຍບາຍຂອງພັກ;
- ມີປະສົບການ ແລະ ມີພົນສຳເລັດພັນເດັ່ນໃນໜ້າທີ່ຕຳແໜ່ງນຳພາ-ຄຸ້ມຄອງມາກ່ອນ.

**ມາດຕາ 10 ມາດຕະຖານຄະນະບໍລິຫານງານພັກເມືອງ, ເຈົ້າເມືອງ, ເຈົ້ານະຄອນ, ຫົວໜ້າເທດສະບານ, ຮອງເຈົ້າເມືອງ, ຮອງເຈົ້ານະຄອນ ແລະ ຮອງຫົວໜ້າເທດສະບານ**

**1. ມາດຕະຖານກຳມະການຄະນະບໍລິຫານງານພັກເມືອງ, ນະຄອນ ແລະ ເທດສະບານ**

ນອກຈາກມາດຕະຖານລວມຂອງພະນັກງານນຳພາ-ຄຸ້ມຄອງແລ້ວ ກຳມະການຄະນະບໍລິຫານງານພັກເມືອງ, ນະຄອນ ແລະ ເທດສະບານ ຕ້ອງມີ:

- ມີທັດສະນະຫຼັກໝັ້ນການເມືອງໜັກແໜ້ນ, ຄວາມເປັນເອກະພາບສູງຕໍ່ແນວທາງປ່ຽນແປງໃໝ່ຂອງພັກ, ບໍ່ຫວັ່ນໄຫວຄອນແຄນຕໍ່ສະພາບການຕ່າງໆ ທີ່ເກີດຂຶ້ນຢູ່ພາຍໃນ ແລະ ຕ່າງປະເທດ;
- ມີຄວາມບໍລິສຸດສັດຊື່ຕໍ່ພັກ, ຕໍ່ການຈັດຕັ້ງ, ຕໍ່ປະຊາຊົນ ແລະ ໝູ່ຄະນະ, ມີແບບແຜນດຳລົງຊີວິດປອດໃສ, ບໍ່ສວຍໃຊ້ຖານະຕຳແໜ່ງ, ໜ້າທີ່ເພື່ອພົນປະໂຫຍດສ່ວນຕົວ, ຄອບຄົວ, ຍາດພີ່ນ້ອງ, ພັກພວກ, ທ້ອງຖິ່ນ ແລະ ຊົນເຜົ່າຂອງຕົນ;
- ມີຄວາມຮູ້ດ້ານທິດສະດີການເມືອງ, ວຽກງານກຳສ້າງພັກ ແລະ ວຽກງານພະນັກງານ, ຮູ້ເຕົ້າໂຮມຄວາມສາມັກຄີ, ຮູ້ປຸກລະດົມຂົນຂວາຍມະຫາຊົນ, ຮູ້ຈັດຕັ້ງນຳພາພະນັກງານ, ສະມາຊິກພັກ ປະຕິບັດໜ້າທີ່ການເມືອງຂັ້ນຕົ້ນແຕ່ລະໄລຍະ;
- ສາມາດອຳນວຍຄວບຄຸມວຽກງານ, ມີປະສົບການໃນໜ້າທີ່ວຽກງານຂົງເຂດທີ່ຕົນຮັບຜິດຊອບ ມີຄວາມສາມາດແກ້ໄຂກໍລະນີຕ່າງໆ ຢ່າງຄອງແຄ້ວທັນເວລາ;
- ຜູ້ທີ່ຈະເປັນກຳມະການຄະນະບໍລິຫານງານພັກເມືອງ, ນະຄອນ ແລະ ເທດສະບານ ເທື່ອທຳອິດ ຕ້ອງມີອາຍຸພັກ 5 ປີຂຶ້ນໄປ, ອາຍຸກະສຽນບໍ່ເກີນ 55 ປີ ແລະ ເປັນກຳມະການໃນຄະນະພັກຂັ້ນໃດໜຶ່ງ ໜຶ່ງສະໄໝຂຶ້ນໄປ.

**2. ມາດຕະຖານກຳມະການປະຈຳພັກເມືອງ, ນະຄອນ ແລະ ເທດສະບານ**

ນອກຈາກມາດຕະຖານ ກຳມະການຄະນະບໍລິຫານງານພັກເມືອງ, ນະຄອນ ແລະ ເທດສະບານແລ້ວ ກຳມະການປະຈຳພັກເມືອງ, ນະຄອນ ແລະ ເທດສະບານ ຕ້ອງມີ:

- ໄດ້ຮັບຄວາມເຊື່ອໝັ້ນໄວ້ວາງໃຈໃນຄະນະບໍລິຫານງານພັກ ແລະ ທົ່ວອົງຄະນະພັກຂັ້ນຕົ້ນ, ເປັນແບບຢ່າງນຳພາໃນທຸກວຽກງານ, ເປັນຜູ້ກຳແໜ້ນ ແລະ ຍືດໝັ້ນອຸດົມການສັງຄົມນິຍົມ;

- ມີຄວາມສາມາດຫັນແນວທາງແຜນນະໂຍບາຍຂອງພັກ, ລະບຽບ, ກົດໝາຍຂອງລັດ ແລະ ມະຕິກອງປະຊຸມໃຫຍ່ຂັ້ນຕົ້ນເຂົ້າໃນການສ້າງແຜນການ, ໂຄງການລະອຽດ, ນຳພາປະຕິບັດຢູ່ເມືອງຕົນໃຫ້ໄດ້ຮັບຜົນດີ;
- ເປັນກຳມະການຄະນະບໍລິຫານງານພັກເມືອງ, ນະຄອນ ແລະ ເທດສະບານ ມາແລ້ວໜຶ່ງສະໄໝ.

**3. ມາດຕະຖານເຈົ້າເມືອງ, ເຈົ້ານະຄອນ ແລະ ຫົວໜ້າເທດສະບານ**

ນອກຈາກມາດຕະຖານລວມຂອງພະນັກງານນຳພາ-ຄຸ້ມຄອງແລ້ວ ເຈົ້າເມືອງ, ເຈົ້າ ນະຄອນ ແລະ ຫົວໜ້າເທດສະບານ ຕ້ອງມີ:

- ມີລະດັບຄວາມຮູ້, ມີຄວາມສາມາດຫັນແນວທາງແຜນນະໂຍບາຍຂອງພັກ, ລະບຽບ, ກົດໝາຍຂອງລັດ, ເຂົ້າໃຈເລິກເຊິ່ງວຽກງານຄຸ້ມຄອງບໍລິຫານລັດ ເພື່ອກຳນົດທິດທາງແຜນການ, ໂຄງການພັດທະນາເມືອງຕົນ;
- ເປັນໃຈກາງເຕົ້າໂຮມຄວາມສາມັກຄີ, ຮັບຮູ້ກຳແໜ້ນສະພາບຄວາມເປັນຈິງເມືອງຂອງຕົນເພື່ອຊີ້ນຳ-ນຳພາແກ້ໄຂບັນຫາວຽກງານຕາມລະບຽບ, ກົດໝາຍ;
- ສາມາດສະຫຼຸບ, ກຸອດກຸອນບົດຮຽນ ແລະ ຊອກເຫັນບັນດາມາດຕະການວິທີການໃນການແກ້ໄຂບັນຫາທີ່ເກີດຂຶ້ນໃນເມືອງ, ນະຄອນ ແລະ ເທດສະບານຕົນ;
- ມີປະສົບການ ແລະ ສຳເລັດໜ້າທີ່ຕໍາແໜ່ງນຳພາ-ຄຸ້ມຄອງໃດໜຶ່ງມາກ່ອນແລ້ວ.

**4. ມາດຕະຖານຮອງເຈົ້າເມືອງ, ຮອງເຈົ້ານະຄອນ ແລະ ຮອງຫົວໜ້າເທດສະບານ**

ນອກຈາກມາດຕະຖານລວມຂອງພະນັກງານນຳພາ-ຄຸ້ມຄອງແລ້ວ ຮອງເຈົ້າເມືອງ, ຮອງເຈົ້ານະຄອນ ແລະ ຮອງຫົວໜ້າເທດສະບານ ຕ້ອງມີ:

- ມີລະດັບຄວາມຮູ້, ມີຄວາມສາມາດຫັນແນວທາງແຜນນະໂຍບາຍຂອງພັກ, ລະບຽບ, ກົດໝາຍຂອງລັດ, ເຂົ້າໃຈວຽກງານຄຸ້ມຄອງບໍລິຫານລັດ ເພື່ອກຳນົດທິດທາງແຜນການ, ໂຄງການພັດທະນາວຽກງານຕົນຮັບຜິດຊອບ;
- ເປັນໃຈກາງເຕົ້າໂຮມຄວາມສາມັກຄີ, ຮັບຮູ້ກຳໄດ້ສະພາບຄວາມເປັນຈິງເມືອງຂອງຕົນເພື່ອ ຊີ້ນຳ-ນຳພາແກ້ໄຂບັນຫາວຽກງານຂົງເຂດຕົນຮັບຜິດຊອບຕາມລະບຽບ, ກົດໝາຍ;
- ສາມາດສະຫຼຸບ, ກຸອດກຸອນບົດຮຽນ ແລະ ຊອກເຫັນບັນດາມາດຕະການວິທີການໃນການແກ້ໄຂບັນຫາທີ່ເກີດຂຶ້ນ ໃນວຽກງານຕົນຮັບຜິດຊອບ;
- ມີປະສົບການ ແລະ ສຳເລັດໜ້າທີ່ຕໍາແໜ່ງນຳພາ-ຄຸ້ມຄອງມາກ່ອນ.

**ມາດຕາ 11 ມາດຕະຖານປະທານ, ຮອງປະທານສະພາບໍລິຫານລັດວິສະຫະກິດ, ຜູ້ອຳນວຍການ, ຮອງອຳນວຍການລັດວິສະຫະກິດ**

ນອກຈາກມາດຕະຖານລວມຂອງພະນັກງານນຳພາ-ຄຸ້ມຄອງ ແລະ ມາດຕະຖານລັດວິສະຫະກິດແລ້ວ ປະທານ, ຮອງປະທານສະພາບໍລິຫານລັດວິສະຫະກິດ, ຜູ້ອຳນວຍການ, ຮອງອຳນວຍການລັດວິສະຫະກິດ ຕ້ອງມີ:

- ມີທັດສະນະຫຼັກໝັ້ນການເມືອງໜັກແໜ້ນ, ມີຄວາມຈິງຮັກພັກດີຕໍ່ປະເທດຊາດ, ກຳແໜ້ນແນວທາງນະໂຍບາຍຂອງພັກ, ລະບຽບ, ກົດໝາຍຂອງລັດ ແລະ ແຜນພັດທະນາເສດຖະກິດ-ສັງຄົມ ແຕ່ລະໄລຍະ;
- ສາມາດຈັດຕັ້ງຜັນຂະຫຍາຍແຜນພັດທະນາເສດຖະກິດເຂົ້າໃນການດຳເນີນທຸລະກິດ

ໃຫ້ມີຜົນກຳໄລໃຫ້ເຈົ້າຂອງທຶນ ແລະ ປະຕິບັດພັນທະເຂົ້າງົບປະມານຂອງລັດຕາມລະບຽບ  
ການ ແລະ ກົດໝາຍກຳນົດຢ່າງເຂັ້ມງວດ;

- ມີຄວາມບໍລິສຸດສັດຊື່, ທ່ຽງທຳ, ປົກປ້ອງພົນປະໂຫຍດຂອງລັດ, ມີສະຕິເຄົາລົບ ແລະ ປະຕິ  
ບັດກົດໝາຍເຂັ້ມງວດ, ຮູປະຍັດ, ບໍ່ສວຍໂອກາດສໍາໂກງເອົາຊັບສິນຂອງລັດ, ຂອງລວມ  
ໝູ ແລະ ຂອງປະຊາຊົນ;
- ມີຄວາມຮູ້ກ່ຽວກັບການບໍລິຫານທຸລະກິດ ຕາມກົນໄກເສດຖະກິດຕະຫຼາດ ທີ່ມີການນຳພາ  
ຂອງພັກ ແລະ ການຄຸ້ມຄອງຂອງລັດ; ເຄົາລົບສິດເປັນເຈົ້າຂອງຜູ້ອອກແຮງງານ ແລະ  
ຮູ້ຈັດຕັ້ງປຸກລະດົມໃນການຜະລິດທຸລະກິດ.

**ມາດຕາ 12 ມາດຕະຖານຄະນະພັກຮາກຖານ, ຄະນະໝວຍພັກ**

ນອກຈາກມາດຕະຖານລວມຂອງພະນັກງານນຳພາ-ຄຸ້ມຄອງແລ້ວ ຄະນະພັກຮາກ  
ຖານ, ຄະນະໝວຍພັກ ຕ້ອງມີ:

- ມີທັດສະນະຫຼັກໝັ້ນການເມືອງໝັ້ນແໜ້ນ, ມີຄວາມບໍລິສຸດຕໍ່ພັກ, ຕໍ່ການຈັດຕັ້ງ, ຕໍ່ປະຊາ  
ຊົນ, ເປັນເອກະພາບສູງຕໍ່ພາລະກິດປ່ຽນແປງໃໝ່, ມີຫຼັກໝັ້ນມິດ-ສັດຕູ ຈະແຈ້ງ;
- ມີແບບແຜນດຳລົງຊີວິດປອດໃສ, ບໍ່ຟຸ່ມເຜືອຍ, ຮູ້ເຮັດວຽກງານກໍ່ສ້າງພັກ ແລະ ວຽກ  
ງານພະນັກງານ, ຮູ້ນຳພາເຕົ້າໂຮມຄວາມສາມັກຄີ, ຮູ້ປຸກລະດົມຂົນຂວາຍມະຫາຊົນ, ຮູ້  
ນຳພາພະນັກງານ, ສະມາຊິກພັກ ແລະ ປະຊາຊົນບັນດາເຜົ່າປະຕິບັດແນວທາງແຜນນະ  
ໂຍບາຍຂອງພັກ, ລະບຽບ, ກົດໝາຍຂອງລັດ, ແຜນພັດທະນາເສດຖະກິດ-ສັງຄົມ ແຕ່  
ລະໂລຍະ;
- ສາມາດກຳແໜ້ນແນວທາງແຜນນະໂຍບາຍຂອງພັກ, ລະບຽບ, ກົດໝາຍຂອງລັດເຂົ້າ  
ໃນວຽກຕົນຮັບຜິດຊອບຢ່າງມີຫົວຄິດປະດິດສ້າງ ແລະ ມີປະສິດທິຜົນສູງ; ມີແບບແຜນ  
ນຳພາ, ວິທີເຮັດວຽກຖືກຕ້ອງ, ເຄົາລົບ ແລະ ປະຕິບັດຫຼັກການລວມສູນປະຊາທິປະໄຕ  
ຢ່າງເຂັ້ມງວດ;
- ຜູ້ທີ່ຈະເປັນຄະນະພັກຮາກຖານ, ຄະນະໝວຍພັກ ເທື່ອທຳອິດອາຍຸພັກ 3 ປີ ຂຶ້ນໄປ, ອາຍຸ  
ກະສຽນບໍ່ເກີນ 55 ປີ.

**ມາດຕາ 13 ມາດຕະຖານຫົວໜ້າ, ຮອງຫົວໜ້າພະແນກ ແລະ ທຽບເທົ່າຂັ້ນແຂວງ-ນະຄອນຫຼວງ, ນາຍ  
ບານ, ຮອງນາຍບານ**

**1. ຫົວໜ້າ, ຮອງຫົວໜ້າພະແນກ ແລະ ທຽບເທົ່າຂັ້ນແຂວງ-ນະຄອນຫຼວງ**

ນອກຈາກມາດຕະຖານລວມຂອງພະນັກງານນຳພາ-ຄຸ້ມຄອງແລ້ວ ຫົວໜ້າ, ຮອງຫົວ  
ໜ້າພະແນກ ແລະ ທຽບເທົ່າຂັ້ນແຂວງ-ນະຄອນຫຼວງ ຕ້ອງມີ:

- ມີທັດສະນະຫຼັກໝັ້ນການເມືອງໝັ້ນແໜ້ນ, ມີຄວາມບໍລິສຸດສັດຊື່ຕໍ່ພັກ, ຕໍ່ການຈັດຕັ້ງ, ຕໍ່  
ປະຊາຊົນ, ມີຫຼັກໝັ້ນມິດ-ສັດຕູ ຈະແຈ້ງ;
- ເປັນເອກະພາບສູງກັບແນວທາງປ່ຽນແປງໃໝ່ຂອງພັກ ແລະ ຮູ້ຈັດຕັ້ງຜັນຂະຫຍາຍແນວ  
ທາງ, ມະຕິ, ຄຳສັ່ງຂອງພັກ, ລະບຽບ, ກົດໝາຍຂອງລັດ ແລະ ແຜນພັດທະນາເສດຖະກິດ-ສັງ  
ຄົມ ເຂົ້າໃນໜ້າທີ່ການເມືອງຕົນທີ່ຖືກມອບໝາຍ;
- ມີປະສິບການ ແລະ ສຳເລັດໜ້າທີ່ດຳແໜ່ງນຳພາ-ຄຸ້ມຄອງໃດໜຶ່ງມາກ່ອນ.

2. ມາດຕະຖານນາຍບ້ານ, ຮອງນາຍບ້ານ

- ມີຄວາມສາມາດໃນການນຳພາ-ຄຸ້ມຄອງບໍລິຫານປະຊາຊົນໃນບ້ານຂອງຕົນ ເພື່ອຫັນແນວທາງນະໂຍບາຍຂອງພັກ, ລະບຽບ, ກົດໝາຍຂອງລັດມາຈັດຕັ້ງປະຕິບັດໃຫ້ປະກົດຜົນເປັນຈິງ, ມີຄວາມສາມາດໃນການວາງແຜນການ ແລະ ນຳພາປະຕິບັດແຜນພັດທະນາບ້ານ;
- ເປັນຜູ້ທີ່ມີຄວາມບໍລິສຸດສັດຊື່, ມີສະຕິເຄົາລົບລະບຽບກົດໝາຍ, ຮູ້ເຕົ້າໂຮມຄວາມສາມັກຄີ ແລະ ໄດ້ຮັບຄວາມເຊື່ອໝັ້ນໄວ້ວາງໃຈຈາກປະຊາຊົນ ແລະ ຊັ້ນຄົນຕ່າງໆ ຢູ່ພາຍໃນບ້ານ;
- ໄດ້ຜ່ານການກໍ່ສ້າງ ຫຼື ບຳລຸງທົດສະຕິການເມືອງ, ການປົກຄອງ ແລະ ການບໍລິຫານຄຸ້ມຄອງບ້ານ;
- ມີລະດັບການສຶກສາ ຂັ້ນລົບລ້າງການກຶກໜັງສືສຳລັບບ້ານເຂດຊົນນະບົດ, ຫ່າງໄກສອກຫຼີກ; ບ້ານເຂດຊາວເມືອງຈົບປະຖົມຂຶ້ນໄປ ແລະ ບ້ານຢູ່ໃນເຂດຕົວເມືອງ ໃຫ້ຈົບມັດທະຍົມຕອນຕົ້ນຂຶ້ນໄປ ແລະ ໄດ້ຮັບການບຳລຸງຄວາມຮູ້ການຄຸ້ມຄອງຕົວເມືອງ.

ພາກທີ III

ການຈັດຕັ້ງປະຕິບັດ

- ມາດຕາ 14 ມອບໃຫ້ ຄະນະຈັດຕັ້ງສູນກາງພັກ ເປັນເຈົ້າການຕິດຕາມ, ຊຸກຍູ້ກວດກາການຈັດຕັ້ງປະຕິບັດ ມະຕິສະບັບນີ້ ແລະ ລາຍງານຂຶ້ນເທິງແຕ່ລະໄລຍະ.
- ມາດຕາ 15 ໃຫ້ຄະນະພັກ, ຄະນະປະຈຳພັກແຕ່ລະຂັ້ນຈັດຕັ້ງຄົ້ນຄວ້າ, ເຊື່ອມຊຶມກຳແໜ້ນມະຕິສະບັບນີ້ ຢ່າງເລິກເຊິ່ງ, ຄົ້ນຄວ້າກຳນົດມາດຕະຖານສະເພາະໃຫ້ສອດຄ່ອງກັບມະຕິສະບັບນີ້ ແລະ ຊີ້ນຳ-ນຳພາຈັດຕັ້ງປະຕິບັດໃຫ້ເຂັ້ມງວດ.
- ມາດຕາ 16 ມະຕິສະບັບນີ້ ປ່ຽນແທນຂໍ້ກຳນົດຂອງ ກົມການເມືອງສູນກາງພັກ ສະບັບເລກທີ 04 /ກມສພ, ລົງວັນທີ 22/07/2003 ວ່າດ້ວຍມາດຕະຖານຂອງພະນັກງານ ແລະ ມີຜົນສັກສິດນັບແຕ່ວັນລົງລາຍເຊັນເປັນຕົ້ນໄປ.

ຕ. ກົມການເມືອງສູນກາງພັກ

ເລຂາທິການໃຫຍ່ຄະນະບໍລິຫານງານສູນກາງພັກ



ບຸນຍັງ ວໍລະຈິດ